




ဝိုးကျော့

မျိုးပွားပုံယူ တူ မတူ

ဝိုး : ကျော့ ? ခါးလုံးချင်းဝတ္ထုသစ်

မျိုးပွားပုံယူ တူမတူ
ဖိုးကျော့

ဟိုဘက်ကမ်းကို မရောက်ဖြစ်သည်မှာ ၆ နှစ်ခန့်ရှိပြီ။ ဟိုဘက်ကမ်း ဆိုသည်မှာ ယခု ဘင်္ဂလားဒေ့(ရှ်) နိုင်ငံပိုင် ဖလောင်းချိတ်၊ ပန်းဝါ(ရာမူး)၊ စစ်တကောင်း တောင်တန်းဒေသ (ဟီလီတရိုက်)၊ ရွာတော် (ဘင်ဒရာဘင်)၊ အဝကျွန်း (ဟီဂလီမြစ်ဝ) စသည်တို့ကို ဆိုလိုပါသည်။

စာရေးသူတို့ ငယ်စဉ်ကမူ ဗီဇာတွေဘာတွေ ဘာမှမလို။ မောင်တောက နတ်မြစ်(မေယု)ကို ဖြတ်ပြီး မြစ်နားရွာဘက် ကူးသွားလိုက်ရုံသာ။

ထိုမှ သွားလိုရာကို ခရီးဆက်တော့။ ထိုစဉ်က ပါကစ္စတန်၊ ဘင်္ဂလား ဒေ့(ရှ်) နိုင်ငံဟူ၍လည်း မရှိသေးဘဲ အိန္ဒိယ တစ်ပြည်တည်းသာ။ ယခုနှစ် နိုင်ငံ ဥပဒေအရ ကန်သာချောင်းနားက စိန်မြှောင် ဘုရားပွဲ ကာလတွင် ၇ ရက်ဘုရားဖူး လည်ပတ်ခွင့်ရသည်။ သို့သော် ထို ၇ ရက်နှင့် အဘိုးအဘွား၊ ဦးကြီး၊ ဦးလေး၊ ကြီးကြီး၊ ငယ်ငယ်တို့ ရှိသော ရာဇဌာနီ "စစ်တကောင်း တောင်တန်းဒေသကို မရောက်နိုင်။ ထို့ကြောင့် သီးသန့်နယ် ဖြတ်သန်း သွားလာခွင့် ဗီဇာလုပ်ရသည်။

လွန်ခဲ့သော ၄ နှစ်ခန့်က ရွာတော်မှ ဦးပဉ္စင်းဦးပဏ္ဍိ ကြွလာ၍ အဘိုး၊ အဘွားနှင့် အဖိုးကြီးတို့ အကြောင်း ရေးထားသော ရာဇဌာနီ" စာအုပ် ၃ အုပ် ပို့ပေးလိုက်သည်။ ထိုစာအုပ်ကို ဖတ်ရသော အဘိုးဦးမြတ် ချမ်းအောင် က ခဏခဏမှာသည်။

"ငါ့မြေး၊ ငါ့မြစ် မသိသေးတဲ့ အကြောင်းအရာတွေ ဘိုးဘိုးဆီမှာ အများ

ကြီးရှိတယ်။ မှတ်တမ်းမှတ်ရာ စာအုပ်တွေကို ငါ့မြေး စာရေးဆရာကို ပေးမယ်။ အဘိုးမသေမီ လာဖြစ်အောင်လာပါ။ အဘိုးက အသက် ၉၀ ကျော်ပြီ။ ငါ့မြေးတို့ ခညဝတီကို မရောက်နိုင်တော့ဘူး။"

စသည်ဖြင့် အဘိုးက လွမ်းလောက်အောင် မှာနေသဖြင့် ဤနှစ်တော့ သွားဖြစ်အောင် သွားခဲ့ရသည်။

ရောက်ရောက်ချင်း အဘိုးက မိမိရေးသော "ရာဇဌာနီ" စာအုပ် အကြောင်းပြောသည်။ သူ့အဖေ မိမိ၏အဖီးကြီး ဦးမြတ်သာထွန်းကို ဗျူရိုကရက်ကြီး၊ ယူဒိုဗီယံ တိုက်ကြီးဟု ရေးထားသည်ကို အပြစ်မဆို သော်လည်း သိပ်သဘောကျပုံတော့ မရ။

"အမျိုးတွေအကြောင်း ငါ့မြေးရေးတာ ကောင်းပါတယ်။ ဒါပေမဲ့ ပါပွါ အကြောင်း ရေးမယ်ဆို အများကြီး ရှိသေးတယ်။ ပါပွါ လူမှုရေး၊ နိုင်ငံရေး တွေမှာ ပါဝင်ပတ်သက်ခဲ့တာ ငါ့မြေးတို့ မမိလိုက်တာတွေ ရှိသေးတယ်။ အဲဒါ ငါ့မြေးနောက်ရေးဖို့ ပါပွါမှတ်တမ်းတွေနဲ့ ဘိုးဘိုးမှတ်တမ်းတွေ ပါပေးလိုက်မယ်"

ဟု ပြောပြီး မှတ်တမ်းစာအုပ် ၆ အုပ် ထုတ်ပေးသည်။ ထိုစာအုပ် ၆ အုပ်တွင် မြန်မာစာနှင့် ရေးထားတာနှစ်အုပ်၊ ဘင်္ဂါလီစာနှင့်နှစ်အုပ်၊ အင်္ဂလိပ်ဘာသာနှင့် ရေးထားသည်က နှစ်အုပ် ပေါင်း(၆)အုပ် ဖြစ်သည်။

ဘင်္ဂါလီစာနှင့် ရေးထားသော စာအုပ်နှစ်အုပ်မှာ မိမိ မဖတ်တတ်သဖြင့် ရေးထားသော အကြောင်းအရာကိုသာ မေးရသည်။ ထိုအခါ ယခုကမ္ဘာ၌ ခေတ်စားနေသော ပုံတူမျိုးပွား အကြောင်းကို ရေးထားသည် ဆိုသဖြင့် မိမိ စိတ်ဝင်စားသွားသည်။ ထို့ကြောင့် အသေးစိတ် အကြောင်းအရာများကို ပြောပြခိုင်း၍ ရေးမှတ်ရသည်။

အဓိကအကြောင်းမှာ လွန်ခဲ့သော နှစ်ပေါင်း ၆၀ ကျော် ဘိုးဘိုးကြီး၁၄

နှစ်၊ ၁၅ နှစ်သားအရွယ် အိန္ဒိယနိုင်ငံ၊ ဆင်းမလားမြို့၌ ကျောင်းနေခဲ့စဉ်က အင်္ဂလန်ပြန် အိန္ဒိယသား ဆရာဝန်နှစ်ယောက်နှင့် သိပ္ပံပညာရှင် လူငယ် တစ်ယောက်တို့ ပုံတူမျိုးပွားခဲ့ကြသည့် အကြောင်းကို မှတ်တမ်းရေးထား ခြင်း ဖြစ်သည်။

ဘိုးဘိုး၏ မှတ်တမ်းတွင် ဆင်းမလားမြို့၌ သူကျောင်းနေသည်က စသည်။
